

कुरुक्षेत्र-करनाल के बीच बनेगा अंतर्राष्ट्रीय हवाई अड्डा

Posted On May - 16 - 2015

चंडीगढ़, 16 मई (ट्रिन्यू)

हरियाणा के शिक्षा एवं पर्यटन मंत्री रामबिलास शर्मा ने कहा है कि कुरुक्षेत्र और करनाल के बीच अंतर्राष्ट्रीय हवाई अड्डा बनाया जायेगा। शनिवार को यमुनानगर के गांव मुगलवाली में सरस्वती नदी के खुदाई कार्य का जायजा लेने आये रामबिलास शर्मा ने कहा कि इस क्षेत्र को पर्यटन स्थल के तौर पर विकसित करेंगे।

इसके लिए केंद्रीय पर्यटन राज्यमंत्री डा. महेश शर्मा से उनकी बात हुई है। केंद्रीय मंत्री जल्द ही आदिबद्री सरस्वती के इस उद्गम स्थल का दौरा करेंगे।

रामबिलास शर्मा ने कहा कि इस क्षेत्र को सांस्कृतिक राजधानी व सरस्वती के उद्गम स्थल को अंतर्राष्ट्रीय स्तर के तीर्थ के रूप में विकसित किया जाएगा। उन्होंने कहा- सरस्वती नदी का हमारी संस्कृति और सभ्यता में महत्वपूर्ण स्थान रहा है। ऋग्वेद और श्रीमद्भागवत की रचना यहीं सरस्वती नदी के किनारे पर हुई। सरस्वती नदी साक्षात् हमारे सामने प्रकट हो गयी है। नासा ने भी इस सत्य को स्वीकार किया है।

चेक डैम बनेगा, खोई विरासत मिलेगी

सरस्वती नदी के लिये सरस्वती निधि शोध संस्थान बनाने वाले दर्शनलाल जैन की प्रशंसा करते हुए शर्मा ने कहा कि जैन की 30 वर्ष की साधना सत्य सिद्ध हुई है। सरस्वती नदी का पानी यहां मुगलवाली और सिरसा में एक ही समान है। वैज्ञानिकों ने भी इस सत्य को प्रमाणित कर दिया है। रामबिलास शर्मा के साथ गांव मुगलवाली पहुंचे हरियाणा विधानसभा के अध्यक्ष कंवरपाल ने कहा कि सरस्वती नदी इस क्षेत्र के विकास को नयी दिशा देगी। उन्होंने बताया कि यहां बड़ा चेक डैम बनाया जाएगा। उन्होंने कहा कि सरस्वती नदी में पानी आने से जहां खोई हुई विरासत और धरोहर वापस मिलेगी, वहीं इस क्षेत्र को बाढ़ से भी बचाया जा सकेगा और क्षेत्र को अंतर्राष्ट्रीय स्तर पर पहचान मिलेगी और युवाओं को रोजगार के अवसर मिलेंगे।



मुगलवाली गांव में निकले सरस्वती के पानी को निहारते रामबिलास शर्मा।